

•ॐ•

तत्सत्

श्री राजाधिराज अयोध्याधृत्ये नमः

श्री गणपति सरस्वति पार्वत्ये नमो नमः

श्री साई साहिब वाणी विलास

सेजा जे स्थान में जंहि कयो आहे शेषु । उन्हीअ जे सहस्र फणिनि जे मणियुनि में पयो जो श्यामलु प्रतिबिम्बु जणु घणाई शरीर धारे करे पंहिजे चरणाविन्द खे चापण वारी लक्ष्मी देवीअ खे घणनि नेत्रनि सां दिसण जी इच्छा करे वधियो आहे प्रेम जो भाउ जंहि खे, अहिडे श्री कृष्णचन्द्र महाराज गोकुल पति, जगतारण करुणा सागर परम गुरु केशव भगुवान जे पद कमल में सांजुलि प्रणामु हुजे ।

जन रञ्जन कलुश भञ्जन, श्री राधा नन्द कुमारु बादल उद्गाए, बिजिली झाहे, पाण में अंकम वारी करे घुमनि था ।
उन्हनि युगल किशोरनि जी यमुना जे कूल ते जा एकान्ति क्रीड़ा आहे उहा सर्व आनन्दनि खों उतमु आनन्द भरी आहे ।
तंहि वणकार सुख समाज जी झलकार जो लेशमात्र भी हिकिड़ो वारी भी कंहि भगत जन स्वपन में द्रवित मन सां दर्शनु कयो ।
सो ब्रह्मानन्दादिक सुखनि खे भी तुच्छु थो करे द्रिसे । इन्हीअ

वाणी विलास

शोभा, समाज सुख खे शेषु नांगु, शारदा, श्रुति, वदी दृष्टि
सां वर्णनु करिनि था । इन्हीअ आनन्द समाज जो पूर्णु सनातनु
रसु श्री भगुवानु महादेवु, काक भुशुण्ड, हनूमानु, इहे ज्ञाणनि था ।

हे शरणागतनि खे अभीष्ट दानु दियण में, कर में
आमलक वति करण में निपुणु । करुणा रस में वारिनिधि जे
समान गंभीरु । सत्संग जे परायण, प्रिय जननि खे प्रेम रूपी
प्रमोदु दियण में तत्परु । नित्य रक्षा करण वारो । सकल देव-
मणी वेदी वंश शिरोमणि श्रीगुरुनि गुरु जगतगुरु श्री वाहगुरु
बाबल श्री गुर नानकदेव करुणा पति जो कृपा प्रसाद पायां सचे
सतिगुरु खे पंचामृतु खारायां । चरणारविन्द जी सुगन्धि मुख
मस्तक लायां । गम्भीर सनेह जो समुद्र सुख समाजु गायां ।

हे सतिगुर ! मां चरणदासी, श्री प्रिया प्रियतम जो
श्रृंगार रसु औं प्रिया प्रियतम जो विरह रसु । इन्हनि बिन्हनि
जी परम अवधि दिसणु थी चाहियां अर्थान्ति श्री कृष्णचन्द्र
जे रीति क्रीड़ा युक्ति जो श्रृंगार रसु आहे उहो मेलाप जो स्वर्ण
सनेहु । ऐं दशरथ महाराज रामचन्द्र जो धर्म धीरज सनेह
युक्ति जो विरह रसु आहे । उहो वियोग जो धर्मु ऐं धीरज
सां निबाहिणु । हे आनन्द उदधि खे प्रफुल्लित करण
वारा ! इन सुख समाज जो सम्पूर्णु सुखु प्रदानु करियो,
मुंहिजो अंगलु मजियो ।

●●●●●

कृपा निधि रसिक राजु भोलानाथ, रज्जत गिरि
कैलाश जे प्रसिद्धि गन्धमादन सुखद शिखर ते, गहवर ठण्डे
सुगन्धित छाया वारे, छिहनि रितुनि में अनुकूलु थियण वारे
सनातन वट वृक्ष जी छाया दिसी विपति संगी ब्र, ब्रटोही
बनवासी “ श्री सीयाराम ” जो सुमरणु थियुसि । प्रफुल्लिति
कमल वति लोचननि में सलल कण वाही थी । बड़ खे भाकुरु
पाए - वाह वाह ? चवण लगो ।

श्री जगत जननि गिरि नन्दिनि सौभाग्यवती खे नन्दीगणु
चवण लगो -

हे माता प्यारी शशि मुखी, मृगनैनी पिक बैन ।
भोलानाथ खे भंग जो, नशो घणो थेई नैन ॥

सुधि न आहे कंहि ते प्रसन्नु थियो आहे तुंहिजो जानी ।
गरीबनि खे हथ जोड़ींदो दिसी विनय करे रुअन्दो दिसी, सकल
सौभाग्यु अभागनि खे दियण वारो अवढर दानी । पंहिजे घर में
रख जो ढेरु, प्रणति जननि खे करे सुख सम्पति में कुबेर शानी ।
जिनि जे भाग में न आहे का सुख जी निशानी, उहो ईश उदार
उमापति खे चाड़िहे पानी । तदहिं श्री महादेव जी थिये
महिरबानी । उन्हनि जे आनन्द विलास खे दिसी, शारदा भी
लजानी । समुझुव कैलाश रानी ? ।

• श्री पार्वती वचन •

पुत्र नन्दीगण ! प्राणनाथ महेश्वर जा सभु कार्य अलोकिक
आश्चर्य मई आहिनि । कल्पान्त करण जी महं ज्वाला मस्तक
जे सूक्ष्म नेत्र में विझी । भयंकर लहिरियुनि वारी हलाहल
विहङ्गकण्ठ में रखी, वरी कामदेव खे भस्मु करण वारो,
इन्द्रिय जितु पुरुषु आहे ।

॥ नन्दीगणोवाच ॥

स्वामिणि ? दिसु भयंकर व्रति वारे भोलिङ्गे भुवन पति
खे । दिशाउनि जा वस्त्र करे भभूति मले, पिनाक धनुष धारी
थो थिये । वरी तो जहिङ्गी अलोकिक सौन्दर्य निधि पत्नी हूंदे
भी कामदेव सां महं भारी वैरु, गले में महं विषुधरु । गंगा
जंहिजे सिर, भंग जे नशे में बेखबरु, अट्टहास करे खिलण वारे
श्री चन्द्रशेखर खे नमस्कारु किरोड़ वार नमस्कारु आहे ।

॥ श्री पार्वती वाक्य ॥

परम प्रिय प्राणपति जी निदा न करि नन्दी ? । कुन्दपुष्प
वति सुगन्धित शरीर वारे, चन्द्र ति उज्वल अमल प्रकाशवान
ठण्डे अमृत मयि विग्रह धारी, शंख वति धवल मंगल मयि मन
वचन कर्म वारे । विशाल भुजाउनि सां अभयकारी । जटा
मुकुट धारी, त्रिनेत्र त्रिपुरारी खे अनन्त वार नमस्कार आहे ।

॥ नन्दीगणोवाच ॥

हे माता ! कींअ शान्ति मूरति मदन इहनु महेश्वरु
कमलासन ते सतिगुर रूपु थी, पूर्ण दर्शी परम उदारता
सां, मधुर मुस्कान सां पाण दे आकर्षणु करे थो ।

हे अम्बे ! महादेव जे मुखारविन्द जो वचनु हिन समय
में अवश्य बुधु । छो जो पंजनि रसनि सां परा वाणी, धन पिर
जे संजोग वारी शंकर जे नाभी मण्डल जे कमल में निवासु
कयो आहे । जेका त्रिगुण अतीतु आहे । सात्वक गुण युक्ति
पश्यन्ती वाणी जो हृदय में निवासु थियो अथसि । राजस गुण
युक्ति मध्यमा वाणी कण्ठ में विराजित अथसि । तामस गुण
युक्ति वैखरी वाणी मुख में वेठी अथसि । इन्हीं करे हिन समय
में तोखे अधिकरी शीलवन्ति पवित्रु हृदय वारी, गुढ़ कथा जे
बुधण जी रसिका समुझी, हृदय जो रहस्यु समुझाईदुइ ।

दिसें थी ? त हूं अगाध प्रेमानन्द सुखचन्द्र आनन्द
जूं लहिरियूं दिसी रहियो आहे । जगत जननि ! हीउ द्राढ़ो
भलो समयु अथी । उहो ग्रहु नक्षत्रु भलो, उहो सूर्य चन्द्र बलु
भलो, उहो द्रीहु भलो, उहो लगनु भलो, देवी बलु विद्या बलु
भी उहो भलो, जद्गहिं प्रेम अनुभव मंझां, अपार सुख सागर
मंझां, मधुर ध्वनि सां मोतियुनि वांगियां सीयावर राम ?
सीयावर राम ?? सीयावर राम ??? पंहिजो पाण निकरंदो वजें ।

॥ श्री पार्वत्योवाच ॥

कींअ पुछां ? वत्स नन्दी गण ! मां कींअ पुछां ? भूतनाथ
विश्वपति, महाकालेश्वर गहन गति खों माखे भउ थो थिये ।

नन्दी गणोवाच--

भउ न करि अम्मा ! कद्दी भी भउ करि । सन्त सुहृद
शिव खों भउ न करि । हिन लक्षण वारनि खे महं काल खां
भी भउ कोन आहे -

गुरुनि में नम्रता, चित में गम्भीरता, प्यारे में सनेह जी
अधिकता, मुख में मधुरता, धर्म में तत्परता, दान में उत्साहता,
मन में निरमानता, गुणनि में रसिकता, रूप में सुन्दरता, चित
में भोर स्वभावकता, बुधि में निपुणता, प्रेमाम्बु नैनाव्रता,
इन्हनि लक्षणनि सहति सज्जन देवता वति निर्भयता रखनि था ।

ब्रिये जा पाप अन्दर में न आणे । पाण पाप खां परे हुजे
उन्ही सन्त जा, उन्ही साध्वी जा, चरित्र भूषण आहिनि इऐं
श्री भूनन्दनु चन्दु थो चवे ।

इन्ही करे हे मातेश्वरी ! पतिव्रताउनि में शिरोमणि तूं
प्रसन्न वदन शिव खां इहो प्रश्नु करि ।

एतिरे में समाज रहस्य में आनन्दिति थियो गंगाधर
प्रभू, इष्ट देवु बड़ खे समुझी, अलिङ्गनु करण लगो ।
बड़ जी जटा गंगा सां स्पर्श करण करे अमृत रूपु प्रवाहु
विष्णु पदी भगुवती जो वहण करे, सो आनन्दघनु शंकरु

प्रेमानन्द जो स्नानु कन्दो हुयो । प्रियतम जे विपिन निवास
समय जे समाज, मध्याह्न मार्तण्ड जे तीक्ष्ण तेज में, ट्रे बटोही
द्रिसन्दो प्रेमाश्रु वहाइण लगे ।

नन्दी गणोवाच --

द्रिसु श्री गणेश जननि ! कहिड़े परा प्रेम रहस्य में मगनु
आहे सुखदानी । इन्हीअ समय तां सदिके करि जिन्दगानी ।
कृपालु गुरु अथेई शम्भु अवढर दानी । पीआरेसि भंगिड़ी जो
पानी । दिये द्राति अमर सुख सानी । कीअ कैलाश ध्याणी ?

श्री पार्वत्योवाच --

उदार कीरति अमर शिव ! करुणामय गौरी मन मानस
मराल शिव ! जलज नयन ? गुण अयन ? शत्रु मैन, सुख दैन
शिव ! समर्थ सर्वज्ञ चन्द्र शेखर, ज्ञान विज्ञान भक्ति में सरोसरि,
मां सेवकि गले में पलउ पाए, हथड़ा हलाए, अद्भुत रहस्यु
पुछण वास्ते चरणांम्बुज में अनन्यु सिरड़ो निवाए । बलिहारु
वजाइ ! वेनती थी करियांइ ? इहो अरिजु अघाइ, मनवाञ्छित
काज कजांइ, मुंहिजा सांइ ।

हे सनेह वारिद, अवहां जा गुण विभव गुणे थकी पेई
शारिद, विमल मति तुंहिजी खे वर्णनु कनि था निगम नारद ।
हे जगत गुर ! गिरिजा रवन, भूधराधिप भवन, ललाट में
रजनीश जो ठवनु, तुंहिजे सौभाग्यवन्त सिर ते गंगा जो गवनु ।
ब्रह्माण्ड मण्डल दवन, तद्गी भी तूं कल्याण भवनु । स्वामी ?

वाणी विलास

ताण्डव नृत्य करे अपारु शुभ रस रूपु बादलु थो वसाएँ, मुंहिजे मन रूपी मोर खे थो नचाएँ । नवल सनेह जउ सां भरियल अपूर्व सुखमा थो देखाएँ, अहिड़ियुनि अखिड़ियुनि तां बलिहारु वजाइ साई ! जो मूखे सरिचाएँ । किरोड़ कामदेव वति लावण्य धामु आहे, तर्दी भी पियो पाणु लिकाएँ ।

विनिम्र मधुर चित खे अहिलाद सागर में मगनु करण वारा, कोकिल वति वीणा झंकार सां श्री गिरिनन्दिनी जा वचन हृदय में आणे । जगत गुरु जुगल इष्ट जो ध्यानु करण लगो --

किरान्तारण्य में शुभ सामिनी जी अमित दुति वारी चान्दनी में, पथिकनि खे प्रसन्न करण वारी पिक पंचम स्वर में आलापु करे थी । पथ श्रम करे क्षुधिति, मृदु हृदयालय ! जगत जे प्रथम मंगल जी रचना करण वारा, कालागुर चन्दन जी मलय पवन में, आलिस्य करे शिथिलांग थिया । धीर मुग्ध स्वभाव सां, कुछु प्रेम निद्रा में बतिराइण वारे जुगल धणी जो सर्वदा जैकारु जै जैकारु हुजे ।

धर्म अर्थ काम मोक्ष, स्वर्ग अपवर्ग जा सुख भी जंहिजे क्षण मात्र अचण करे, तोर में पूरा नथा पवनि । इहड़े अविचल धाम वारे, सजननि सराहिण वारे, कर्म ज्ञान भक्ति जे निरूपण सां त्रिवेणी सहति प्रयाग खे लजिति करण वारे, किरोड़ तीर्थ वति परम पावन, मनवाञ्छिति दान द्रियण वारे,

श्री साई साहिब

सन्म समागम जो समयु दिसी । निर्भर आनन्द में मगनु थियो
महेश्वरु, डमरु खणी जुगल स्तुति में नृत्य करण लगो ।

नमामि भूनन्दिनि राम चन्द्रः ।

नमामि माण्डवि भरतं कृपा निधिः ॥

नमामि उर्मिलि देव्यां च लक्ष्मणः ।

नमामि श्रुतिकीरति शत्रुसूदनः ॥



हीउ माया मय पंच तत्त्वनि मां प्रगटु थियलु प्रपंचु
क्षर करे चइजे थो, औ चिदानन्दु अखण्डु आकाश वति
ओत प्रोत अविनाशी अजन्मा सर्व साक्षी सो अक्षरु थो चइजे ।
महाकाश रूपु व्यापकु ब्रह्मु निरक्षरु थो चइजे । असंख्य सूरिज
वति प्रचण्ड तेजस्वी, असंख्य चन्द्रवति सौम्य दर्शन वारो,
असंख्य अग्नि वति पाप रोग नाशु करण वारो निरक्षरु, जंहिजे
पादारविन्द जे नख जो तेजु आहे । उहो परात्पर श्री रामु
आहे ।

अमूरति सुखु, मूरति सुखु- ब्र सुख आहिनि । अमूरति
जो आश्रयु मूरति आहे । इहो अमूरति मूरति निरगुणु सगुणु
जंहिजा अंश आहिनि सो द्वभुज श्री सीयारामु आहे । वेद
पुराण शास्त्र में प्रसिद्धि पुरुषु आहे । अप्रसिद्धि पुरुषु सर्वत्र
व्यापकु ब्रह्मु प्रकाश आहे, जाथौ ब्रह्मण्डु प्रकाशित आहे । श्री
सीयारामु प्रकाशकु आहे । प्रकाशु व्यापकु आहे । प्रकाशी एक

वाणी विलास

स्थानी आहे । मन वाणी इंद्रियुनि खां परे सनातनु सर्व गुरु
कौशल्या नन्दनु रामु सचिदानन्द विग्रह वारो आहे । तंहिजे
बिनि पद पंकज जे नखचन्द्र प्रभा मंझो किरणाउनि जी श्रेणी
थी करे ब्रह्मु चिद्रूपु थी थिये ।

श्री सियारामचन्द्र स्वयं भगवानु षट् भाग पूर्णु आ ।
धर्मु, यशु, आश्रयु अनुरागु, मोक्षु ईश्वरता युति आ, अथवा
भरणु, पालणु, आधारु, शरणि वत्सलु, व्यापक दृष्टि करुणा
सागरु इन्हीं षट् भाग पूर्णु आ ऐश्वर्यता जंहिजी ।

जीअ सूर्यदे जे महान प्रकाश जे आवरण करे सूर्य
भगवानु जी मूरति न थी दिसिजे, तीअ श्री सियाराम जो महत्
प्रकाशु, चिन्मय ब्रह्मु थी मूरति जो आवरणु थो करे । अनन्त
दिनेश वति अखण्ड मधुर मूरति उन्हनि आरत जापकनि खे
दृष्टि में नथी अचे । स्वार्थी थियण करे जुगल वटि वज्रण जी
हिमथ कान अथनि । पोइ सुख स्थानु पाइण वास्ते या विघ्न
निवारण वास्ते व्यापक ब्रह्म खे यां श्री विष्णु खे वेनती करे
दुखु निवारणु करनि था ।

वेद जो सिद्धसन्तु आहे त द्वैतु भाउ भव जो कारण आहे,
पर सेवक सेव्य भावु जो भक्तिनि जे हृदय में आहे, उन्हीअ में
द्वैतु नाहे । इन्हीअ करे उहो भव खां रहित आहे । बिनि दिलि-
युनि जो हिकु थियणु ई सचो अद्वैतु आहे । अंश-अंशी में
सेवक-सेव्य में, सखा-सखा में, पिता-पुत्र में, पति-पत्नीअ में, दिलि

जी एकता करे द्वैतु न आहे । जिते दुविधा आहे, उते प्रेमु न थींदो । जुग खां सवाइ अकेलो बि मारिजी वेंदो । प्रेम जी दोरीअ में ब्रधल बि ब्र आहिनि पर दिलि हिक थियण में स्वादु आहे । जंहि जी दिलि हिक थी उन खे बियो न चइबो ।

शरीर रूपी वृक्ष ते सहिति खम्भनि जे ब्र सखा पखी वेठा आहिनि । हिन लोक में तोड़े परलोक में भी सदां गदु उदामिनि था । गदु विहनि था । जंहि खे भगुवानु श्री गीता में हिकु अक्षरु आत्मा, बियो उत्तमु पुरुषु परमात्मा प्रतिपालकु दाता करे चयो आहे । क्षर संसार में इहे ब्र आहिनि जो खेलु था करिनि । जीवु भी साकारु आहे । ब्रह्म परमात्मा श्री रामु भी साकारु आहे । ब्रई चिद्घन आहिनि, पर जीव खे विकारु लगलु आहे । जे कद्रहिं हे जीवु पाण खे गुर परमेश्वर जी कृपा सां हिन विकार रूपी संसार खां मुक्ति करणु चाहींदो त प्रथम रुखे मन खे सणिभे करण लाइ श्री विष्णु नारायण खे ध्याईंदो ।

सर्व संसार में मोह रूपी विषु खे प्रवेशु कराए, उहो विष्णु आहे । उन रुखे मोह खे निवृतु करणु, सणिभो शुद्ध श्री राम प्रेमु दियणु, उहा जगतगुरु श्री विष्णु जी कृपा थिये जो रसिकु श्री गुरुदेवु मिले । सर्व विघ्न भी दूरि थियनि, पोइ वरी प्रभू अहिड़ी कृपा करे जो जीव खां पंहिजी ममता सुखनि जी मिटी वजे । निष्कामु चितु थी, उन श्रीराम जो सुखु चाहे ।

उन्हनि मंझि भी रसिकनि जो भेदु आहे हिकिड़ा पंहिजे
 शरीर मंझां प्यारे खे सुखु दियनि । उहे गौलोक वासी सखी
 थी, श्री राधिका कृष्णचन्द्र खे सुखी करनि, ऐं इन्हनि खां
 भी परम उत्तम शुद्ध सनेह वारियूं आहिनि । जेके क्यास जी
 दृष्टि सां नाना प्रकार भोजननि जा रूप थी प्रीतम खे खाराए ।
 अनन्त प्रकार सलिल सरूप थी प्यारे खे ठण्डा जल पीयारे ।
 पक्षुनि जा रूप थी ब्रोल मिठिड़ा बुधाए । अहिड़ा माता पिता
 वारी पवित्र दृष्टीअ ऐं शुद्ध प्यार वारा । जिनि खे वर जी
 विखंह मिठी आहे । पवित्र सत्संग जा कोदिया । अहिड़ा
 जुगल श्री सीयाराम जे धाम वज्रण वारा आहिनि । अनन्त
 कल्पनि ताईं उन्हनि जो इहो मधुरु भाउ, स्वसुख जे अभाव
 करे सदां स्वादलु ऐं वधन्दडु आहे ।

प्रीतम जे स्मृतीय जो स्वादु भी अद्भुत आहे । प्यारे जे
 मिलण में अतृप्ति उत्कण्ठा, ऐं वदो सुखु त पंहिजे मालिक में
 दोष दृष्टीय जो सर्वथा अभावु थिये । छोजो भाव जे स्थान में
 अछूतु ऐं स्वच्छु रहिजे । उते को बि छलु, छिद्र, कपटु कूड्ड
 स्वसुख जो अर्थु न रखिजे । पोइ पूर्ण प्रेम रस जो स्वादु
 दिसन्दो । उहा शुद्ध सात्वक भक्ति पाण ऐं पंहिजो प्राणनाथु
 ई द्रिसे थो । ब्रिये कंहि देवता खे बि शक्ति न आहे जो द्रिसे ।



योगेश्वर सदा प्रणव ओनु जो उचारु करनि था । ज्ञानी
 सेंह जो विचारु करनि था । रसज्ञ सदा रसना जी थाल्ही ते
 अविनाशी मणि दीप श्री राम नाम जो अनहद नादु वज़ाईनि
 था । सतिगुरु द्वारा जिनि तत्तु समुझो आहे उहे सार असार खे
 स्मुझन्दा । सभिनी रसनि जी अवधि श्री राम प्रेमु सारु ज़ाणे,
 इहो ज्ञानु आहे । असार जो त्यागु करे सो वैराग्यु । जदहिं सार
 वस्तु खे गुरपरमेश्वर जी कृपा सां हथि कयाई सा श्री भक्ति
 महाराणी आहे ।

जियें बिजलीअ जे रोशनी जो घरु हिकु आहे । पर सारे
 नगर जे घर-घर में नाना रंगनि जी लाईटि जो प्रकाशु थिये
 थो । तियें ईश्वर जे घर मंझा सभु सन्त अचनि था । को कहिड़ी
 लाईटि वारो, को कहिड़ी लाईटि वारो आहे । जदहिं उन
 लाईटि घर में वजण जो भागु जागे तदहिं इहा सची भक्ति
 जीव खे मिले । पंहिजे उद्यम जे वसि नाहें । कीअ ज़ाणिजे त-
 अहिड़ो भागु प्रगटु थियो आहे ? । जियें को तलाव में दुबी
 हणी बिहे ऐं स्वास खणण वास्ते मौंझ थियेसि, बाहिरि निकरण
 लाइ फथिके, तियें प्यारे स्वामी ऐं गुर सन्तनि वास्ते उत्कण्ठा
 थिये । तदहिं समुझे त सौभाग्य जो समयु आयो आहे ।

अहिड़ो भगतु सन्त सतिगुर रूप पारस सां छुही सोनो
 थियो त- मिटी ऐं विष्टा में भी मुलिहु न घटाईन्दो, अर्थान्ति
 प्रेम रस आगमन खां पोइ कुसंग में यां सन्सार में लिप्ति न

वाणी विलास

थींदो । जियें पाणी ऐं खीरु पाण में गढ़िजी वेंदा, पर मखणु
ऐं पाणी न गढ़िबा । सन्तु सजणु, सनेह युक्ति, हृदय जो
कोमलु थियण करे कंहि खे भी दुखु न दींदो । जियें लोह जी
तलवार पारस सां छुही करे सोनु थी त- हिंसा जो कमु न करे
सघन्दी । तोड़े आकारु भी सागियो अथसि ।

जगत में पंज योग आहिनि । शठ योगु, हठ योगु, कर्म
योगु, ज्ञान योग, पंजो भक्ति योगु । ईश्वर खे भाईदडु भक्ति
योगु आहे । मथियां चार योग पाण खां परे करण वास्ते
सन्सार में भटिकाइण वास्ते रखिया अथसि । भगुवानु चवे
थो त- मां ईश्वरु निष्काम रसिकनि पारखू अनन्य प्रेमियुनि खे
चाहण वारो आहियां । घणो करे शरणागतनि खे आत्म सुख
जा, शान्ति थी वजण जो रस्ता देखारियां थो । पंहिजी भाव
मई भक्ति योग में जीव खे परतन्त्रता जो भयु देई दूर करियां
थो । छो जो उन्हनि खे भी स्वसुख जी कुछु बांस आहे ।

सुजन पुरुष चवन्दा आहिनि त - भोग्य मोक्ष जी इच्छा
रूपी पिशाचनी जेसीं अन्दर में वेठी आहे तेसीं चरित्र जो रसु ऐं
भक्ति जो सुखु काथां उदइ थींदो । जढ़हिं परम कृपालु परमेश्वर
दिसे थो त- को भी अन्दरियों सुखु नथो वणेसि, ऐं जंहि सां
अंगु अड़ियो अथसि, अर्थान्ति श्रीरामु या श्रीकृष्णु वणेसि थो,
त हुन जा सुठा सांगा बणाइणु चाहे थो । जियें हिकिड़ी माता
खे ब ट्रे बार हुजनि त खेदण खाइण जूं शयूं देई हुननि जो

रुअणु बन्द करे थी, ऐं पाण भी घर जो काजु करे थी, पर जेको माता खे चाहिण वारो बालु, स्तननि जे खीर रूपी प्रेम धारा खे घुरण वारो बालु, खेदण खाइण जूं वस्तूं नथो वटे, ऐं माउ पल्लव खे वठी चपिड़ा दकाए रोए थो, त माता उन खे खणी साड़ीअ सां उधी कछ में विहारे थी, तियें जेके भक्तराज प्रियतम खे हीअ वेनती करे चवनि था त- हे दयाल केशव ! मधुरु नामु तुंहिजो रसना सां जपियां । अखियुनि मंझा अनर्गल अश्रुधारा वहे । वाणी कण्ठ गद् गद् थी रोकिजी पवे, शरीरु पुलिकियलु अश्रु जल सां भिजी धरती पयो भिजाए । हृदयु तो सां आलिंगन कयूं आनन्द में हुजे । अहिड़ा दीह सौभाग्य वारा कदहिं थीदा जो तूं मुंहिजे धूड़ि लगल अंगनि खे पीताम्बर सां उघन्दे ? । खासनि साई लोकनि जा इहे आशय आहिनि ।

लाखों पुस्तक पड़िहे, मुंह सां हजार श्लोक चई सभा खे रीझाए पर जेसीं व्याकुलु थी, ईश्वर चरित्र में टुबी न दींदो त ईश्वर जो दरु कदहिं न दिसंदो । छो जो जियें सुईअ में सगो कोमलु करे लघन्दो तियें ईश्वर जे दर में मन खे कोमलु करे लंघाइबो ।

भाव जे स्थान में कपटु न कजे । अन्दरु सदां निर्मलु रहे । ब्राहिरां खणी ईश्वरु इच्छा सां आडम्बर हुजनि, जियें ब्रेड़ी पाणीअ में आहे त सुठी थी हले, पर ज़ाणी ब्रेड़ीअ में न हुजे, तियें अन्दर में सदां शुद्धता रखे ।

दुष्टनि जे कुसंग खां पासे रहे । दुष्टु कोइले वति आहे,
ततलु त साडे । जे थधो त कारो करे । जे चइजे त उन में भी
ईश्वरु आहे त- शीह में भी ईश्वरु आहे, पर (भरिसां) वजणु मनह
आहे । सदाई सुजननि जो संगु हूंदो त मन में आहस्ता आहस्ता
श्रद्धा वधंदी वेंदी । रुगो साफु मन में ईश्वरु न देखारिबो ।
जियें साफु शीयो में मसाले खां सवाई फोटो न छिकिबो । मसालो
श्रद्धा जो आहे । बर्फ वागियां ज़मियल पाप हृदय जे प्रेम अग्नि
रूपी आंच ते पधिरिजी अखियुनि खां वहनि था । पांइ उन खे
भुखिये वागियां ईश्वरु-करुणानिधि दिसे थो-त कदहिं चवे त-
मां तुंहिजो आहियां ! माखे पंहिजे श्री चरणनि में रखु ।

जिनि खे ईश्वरु जे अस्तत्व में शंका नाहे । पंहिजा
सम्बन्धी समुझी प्यारु थिये । भारे भोरे स्वभाव वारा थी
त्रिभुवल पति खं पंहिजो नंढिड़ो सखा समुझे । उते शास्त्र जी
जाइ न आहे । प्रेम जे प्रवाह में केई पनां लुड़िही वजनि । पर
बटाक भी न हणिजे वदा वचन बुधी । तेसीं शास्त्र जा वदा
वचन न बुधिजनि जेसीं बुधि नन्दी हुजे । शास्त्र में सन्तनि
तोड़े रिषिनि जा हिकिड़ा वचन मस्तक जी खोज वारा सियाणप
जा आहिनि । हिकिड़ा प्रेम जे समय में, सत्य हृदय में, भोली
भाली श्रद्धा जा वचन आहिनि । जे पंहिजो हृदयु सियाणो आहे
त- उहे सियाणप जा वचन वणंदा । जे भोरो आहे त उहे
भोराइप जा वेण वणंदा । जे के भोला भाला आहिनि उहे

सगुण निर्गुण में प्रयोजनु नथा रखनि न ज्ञाण था रखनि ।
 करमाबाई ऐं जनाबाई वागियां जेतिरो भोलो भालो थींदो त
 ईश्वरु करुणामयि भी पंहिजी ईश्वरता छदे, असर्वज्ञनि वागियां
 हलति कन्दो । जियें करमाबाई पंजाहु वर्ष खिचिणी खाराए
 गौलोक वेई त- जगदीश पोइ बि पए ट्रे दीह हुन जे आश्रम
 में करमा ! करमा !! पुकारियो । जनाबाई जे पल्लव खे पकिड़े
 विठलु महाराजु हलंदो हुयो ब्राल वांगुरु । हुन जे हथ जा छेणा
 कयल भी विठलु-विठलु जो अनहदी शब्दु उचारींदा हुआ । ड्रिघी
 नजर करे दिसिजे थो त- गोस्वामि तुलसीदास जहिड़ा धुरन्दड़
 आचार्य श्री वल्लभाचार्य ऐं कम्बीर साहिब जहिड़ा भी शरीरु
 छदींनि था, यां कमल थी था पवनि पर उन महान् भोराइप जे
 करे तुकारामु देहीअ सहति वियो नाच कंदो विमान ते । इन्हीअ
 जो नालो मधुर भक्ति आहे । इहड़ो किरोड़ गंगा वति पवित्रु
 मधुरु भाउ, कहिं लखनि में महं भाग्य खे उदइ थींदो आहे ।
 जंहि ते गुर ईश्वर जी भरपूर कृपा आहे । इन्हीअ जो ज्ञाणणु
 भी कठिनु आहे ।

कुसंग खां सौ कोह दूर रहिजे त भलाई आहे । जियें
 लाइ सां पुत्रु खरे । विद्या न पड़हण सां ब्रह्मणु । दुष्ट
 मन्त्रिनि जे सम्मत सां राजा । कुपुत्र सां कुलु । न दिसण सां
 खेती । अनिग्रता सां मित्रता । अन्याय सां पैदा थियलु धनु, सिधो
 नाशु थिये । तियें दुष्ट संग करे शुभ मति जो नाशु थींदो आहे ।

दुष्ट जी मित्रता औं निग्रता अगु में लम्बी चौड़ीपोइ वेन्दी
 घटिबी । जीअ दीह जे अगियें बिनि पहरनि वारी सिज जी
 छाया । सजननि जी प्रियता ऐं वचन शक्ति अगु में थोरिड़ी
 पोइ वधन्दी वजे । जीअें पोऐं बिनि पहरनि जी छाया ।
 सजन पुरुषनि वटि शुभ गुण स्वाभाविक हीं रहनि था । मन करे
 नम्र थी, पाण खे ऊच धुरन्दइ पदवी ते प्रापति करणु ।
 ईश्वर ऐं सन्तनि जे गुण वखाण सां चित खे भरणु । गरीबनि
 ते दया करे आशीश वठी पंहिजे शुभ कारिज खे साधणु । सुख
 जे समय कमल समान मृदुल । आपदा जे समय में पर्वत
 वति कठोरु थियणु । दानु करणु मिठा वचन बोलणु । मनुष्य
 जी प्रकृति सदृश प्रियता करणु । प्रसंग जे अनुसारु गाल्हाइणु
 इहे गुण पाण सां वठी लहनि था ।

जे के प्रभू भक्त हुजनि । उन्हनि सां प्रीति कजे । प्रतिकूल
 हुजनि त तजे, (छदे) मनुष्य आशा न चखे, श्री राम भरोसो
 रखे, प्रेमाधीनु श्रीराम खे समुझे सभु कुछु प्रेम रस पाइण काणि
 कजे । इहा षट लक्षणनि वारी शरणागति प्रभूअ वटि प्राप्ति
 करे थी पर उन्हनि उपावनि में अभिमान खे पाड़ सहित स्थानु न
 दिए । जियें पाण खे बुलन्दु कन्दो तियें तियें पोइते । जदहिं पाण
 खे वैरानु करे सहति हुलास जे स्वामीअ ते हैरानु थिये । पोइ
 सर्व आनन्दनि जी अवधि श्री साकेत लोक जो सैलानु करे ।

सन्त, सरित, तरु, गिरि, धरा पर कल्याण में प्रीति
कन्दा आहिनि । अठनि पहरनि में संतनि खां, १० यां १५
उपकार न थिया त भोजनु न वणन्दुनि । पराए दुख में दुखी,
पर सुख में सुखी, दीननि ते दयाल चित जा कोमल मखण खां
भी, छो जो मखणु पंहिजे तव अचण में पघिरे थो । सन्त ब्रिये
खे दुखी दिंसी पघरनि था । श्री सन्तनि खे मैत्री करुणा मुदिता
मनो धर्म पतिनियूं अथनि । इहड़नि सरल चित संतनि सां,
उन्हीं जे हृदय में कपटु छदे ईश्वरु निवासु कन्दो आहे ।

ईश्वर जो सउ नामु जपे, श्री गुरुदेव जो हिकड़ो वारी
श्रद्धा सां नामु वठण करे ओतिरो फलु दियें ।

भगुवत मूरति, गुरु मंत्र, श्री गुरुदेव, विष्णु भक्त औषधि
तीर्थ इन्हनि में जेतिरी भावना वधीक शुद्ध हूंदी, तेतिरा
वाञ्छित सिद्धि सिधो मिलंदी ।

श्री रामचन्द्र ऐं जीव मन्द जे विच में बिनि आडिरियुनि
जी विधि आहे । श्री रामु कृपा रूपु हिक आडुरि सां सर्वदा
आकर्षणु करे थो, पर लोकिक प्रीति ऐं आश तृष्णा करे
गौरो जीवु नथो छिकिजी सघे । वणेसि बि न थो । अविनाशी
नाम, रूप लीला, धाम वारे प्रभूअ खे तद्दी वणे जद्दी माउ
पीउ भाउ पुट स्त्री पंहिजे शरीर माया घर इन्हीं सभिनी मंझा
ममता जी सन्हिड़ी दोरी छिनी हिक ई थुल्ही दोरी वटे, श्री

वाणी विलास

जुगल स्वामी जे पद पंकज में दृढु करे बंधे, तदहिं पवित्र सनेही
द्रिंसी जुगल खे वणे उहो भक्तु, जियें लोभी धन में आसक्तु ।

सत्य जे विज्ञान अर्थि श्री गुरु दयाल जे शरणि में थिए ।
हथ में पत्रु पुष्प फलु खणी पद वन्दनु दण्डे वांगियां करे त-
अभागनि मां सुमति भरिया सौभाग्य थियनि, जियें मुहर जे
उबते नाम मां सबतो नामु थिये । सतिगुर सन्तनि जा तीर्थ मय
पद थियण करे । अध कुमति वासना सभु नाशु थियनि । पोइ
सेवा करे मनु समर्पणु करे, त प्रसन्नु थी परम सुख रूप सबीज
मन्नु जड़नि खे जागाईन्दडु जुगल सम्बन्धु दियनि था ।

पोइ सरल चित सां भावकु थी दीह राति राजयोग
सां अभ्यासु करे । अधु अन्नु खाराईसि, पाणी थोरो प्यारीसि,
निंङ्ग थोरी कराईसि, प्रभाति समय में प्रार्थना कराईसि, असत्य
भाषणु ऐं काम क्रोध अहंकार आदिकनि जो सर्वथा परित्यागु
कराईसि । सच्चे श्री सियराम जे सालाह में जदहिं अन्दरु
भिजेसि त शाबासि-शाबासि दिजेसि ।

जो रसना सां प्रेम अम्बृतु पिए थो । सच्चो श्री सीयारामु
जिन खे वणे । उन्हनि खे सची दरबार में आउ भक्त ! चई
आदुर सां विहारीदा । जेके मन जो प्यारु हिकु रखनि, हिकिडे
जोई आराधनु करनि था, तिनि जो कन्धु न छिजन्दो । श्री राम
सनेही कदहिं न किरन्दा । सर्वदेव पलक नैन वांगियां रक्षा
कन्दा । महा परिलइ में ब्रह्मण्डु जल पूरति थीदो सर्व सृष्टि नाशु

थी वेंदी, पर सभिनी खां मथे विराजित सनेहियुनि भक्तनि जो
नाशु न थींदो ।

श्री सीयाराम सनेहियुनि खे आत्म सुख खां सहस्त्र गुणां
भक्ति रसु मिठो आहे । उन्हनि खे कैवल्य निर्वाणु सुखु स्वादु न
दींदो, जेके भक्त सुधा सागर प्रेम अश्रु सां श्रीरामु नामु जर्पीनि था,
तिनि मृत्यु जो भउ न आहे । श्री रघुनाथ जा प्यारा दुलारा
लादिला ब्रालिड़ा आहिनि ।

द्रहनि अपराधनि ते रहति श्री राम नाम अनुरागी पंज
दीह जियनि भी पंज कल्प आहे । सनेह खां सवाई कोटनि
कल्प जीये त अजायो आहे । छो जो सुहागिणियुनि जो थोरो
जीअणु भी घणो आहे । सा सुहागिणि आहे, जंहि खे संजोग में
वियोगु, वियोग में प्रतक्ष संजोगु भासे । माधुर्य समुद्र में गोता
थो खाए कद्रहिं अनुराग में हसैं थो । कद्रहिं करुण में रोए थो ।
कद्रहिं गद् गद् वाक्य सां उच्च स्वर सां नृत्यु गानु करे थो,
गुण गाए थो ।

शुकदेव जहिडे वैरागी खे भी पंहिजे निर्मल नाम में
रमाए थो, सो रेफु रामु आहे । रम क्रीड़ा जे धातूअ सां सभिनी
में रमी रहियो आहे । या अनन्त किरोड़ सखियुनि सखाउनि
खे नूतन करुण वात्सल्य श्रृंगार में रमाए थो । भक्त भ्रमर थी
कल्पनि ताई, बादल वांगियां ठण्डे चरण कमल में विहारु
करनि था । सतनि दीपनि जा राजाऊं, नृपति विदेह सहति

वाणी विलास

विदेह वंशी जंहिजो सुन्दरु रूपु दिसी करे, श्री राम मूरति मन
में वसाए रमणु करण लगा ।

अविचल शोभा वारो श्री जानकी वल्लभु सकल विधि
सनेह निपुणु, भक्तनि जूं इच्छाऊं सफल करण में चतुरु समर्थ,
तंहिजो नामु हिंय हरणु, ब्र वरणु, जगत पावन करणु,
अनन्त कोट सुखमा भरणु, सनेह सां सुन्दर स्वर सां जपे थो ।
सो सर्व देवताउनि करे वन्दनीय आहे ।

सन्हिड़ी सिक वारनि खे यमु वठण न ईदो आहे पर
उलिटो हेठी हद मन्द प्रारबुधि मिटाए, श्री रामु वठण ईदो
आहे । लीला मात्र खणी भगुतु कफ वायू ज्वर आदि करे बे
सुरिति थिये त भक्त वत्सलु प्रभू उन वटि वेही, पंहिजो नामु
जपे गौलोक धाम में रसाए थो ।

शरीर रूपी आखेड़े मंझां प्राण पखीअड़ो उदामण महल
हिकिड़ो वार भी श्री रामु चई, बाहिरि निकिरे थो । सो नगारा
वजाईदो सूरज मण्डल खे भेदे परम धाम अवश्य वेंदो ।

जंहि नृपेन्द्र जो नामु ऐं निर्मलु यशु, समूह दिशाउनि में
शारिद शेष गणेश छन्देश्वरु मुनिराजु वाल्मीकु ऐं हिन समय
जा कवीश्वर अघ हारकु, माधुर्य रस दायकु करे गाईनि था ।

श्री कवीन्दु वाल्मीकु जुगल जे पर तत्व खे छिपाए
मधुर रस निधि महं सागर में गोता थो लगाए । औ इन्हीं
सफल रामायण वाटिका में अनन्त किरोड़ कविनि रूपु मालिनि

कई लख वर्षनि खां वठी पंहिजे रतल दिलि जे खून सां प्रेमान्बु
 पूरिति अखिड़ियुनि सां प्रसंग रूप वृक्षावली खे पाणी दिनो
 आहे । रस सागर जी मछली वांगियां फड़कन्दी हुई भाव मई
 भाषा सां छन्द सरूप फूल खिलाए ऐं अलंकारनि सां भरियल
 दीर्घ समास रूप फलनि खे टिड़ाए, मोह सां भरियल फिटल
 दिलियुनि खे श्री राम जे विरुंह रूप वसंव में नेई
 आबादि कयाऊं ।

इन्हीअ पुष्प वाटिका जी वसन्त वायू उन्हनि शुभ मति
 सजणनि जे हृदय कमल खे खिड़ाईदी, जिनि जी जहिड़ी श्रद्धा
 प्रियतम स्वामी में, उन खां वधीक श्रद्धा श्री सतिगुर में ऐं
 प्रेम भरियल संतनि में हुजे । स्वसुख जी दुर्गन्धि खां सवाई
 निष्काम विरुंह सां पुद्र वांगिया प्यारो लगे श्री सीयारामु ।
 ब्राह्मिरियनि अनन्त सुखद सामग्री मंझा भी जुगल खे सुख
 वठाईनि । इहड़ा रसिक सन्त सुखवन्त इन्हीअ आमोद प्रमोद
 भरी बगीची जी सुगंधि वठण योग्यु आहिनि ।

इन वाटिका जे मधु मकरन्द लायकु त श्रद्धा वारियूं
 मधुमखियूं ऐं अचलु विश्वास वारा भंवरा आहिनि । मनमोहनी
 माधुरी जा गाहक, सत्संगति चिमन में अची, सुगन्धि जे हुबकार
 सां भरियल सन्तनि जे मुख मंझा पुरातनु अर्थनि जी खुशबू
 वठनि था । उन रंग बिरंगी प्रसंगनि जे पुष्पनि सां प्यारु करे
 महाभारी नीति धुरन्दड़ वीतराग महाम्ताऊं भी प्रेम जे हिन्दोरे

वाणी विलास

में झूलनि था । श्री महर्षि जे शुद्ध हृदय वारे पुराणे जमाने
जो भाव मई काव्यु उन्हनि खे स्वादलु थींदो जेके ईश्वरता
खां लंघी मधुरता में प्यार वारा आहिनि । उहे शीलवान् भक्त
हिन रसारण्व अर्थान्ति अलंकारनि जे अगाध समुद्र सदा
नवीन ऐं रतननिधि में दुब्री देई सुन्दर रमन मणि प्रेमाभक्ति
लहनि था । औ जुगल वटि वजनि था । सन्त समागम
जहिड़ो ब्रियो जग में लाभु कोन आहे । जदहिं श्री हरि जी पूर्ण
कृपा थिये थी, तदहिं सत्संगु प्रापति थिये थो । वेदनि रूप खीर
समुद्र में विचार रूपी मन्दिराचल खे विझी, देवताउनि रूपी,
याज्ञवल्क, व्यास, वाल्मीक आदि महा मुनिनि, सची सुमति रूप
वसुकीअ सां विलोड़ियो । विलोड़ींदे-विलोड़ींदे, पंज रतन कढियाऊं ।
विषयानन्दु शास्त्रानन्दु, भजनानन्दु, ब्रह्मानन्दु, सत्संगानन्दु ।
इन्हनि पंजनि जो उन्हनि महात्माउनि ऋषियुनि, भिन्न-भिन्न
करे रसु वठी दिठो । प्रेमानन्द भरिये सन्त समागम जे आनन्द
खे सारु उधृत् कयाऊं । इहो वाक्यु श्री वैदर्भीपति श्री कृष्ण
चन्द्र चयो आहे ।

साहिब मिठइनि जी ब्री बि अनन्त वाणी वार्तक ऐं
गीतनि में वर्णनु थियल आहे, जा विनय विरह
श्रृंगार लीला जे गूढ भावनि ऐं गम्भीर
रस जी मधुरता सां मड़िहियल
आहे ।